

Vinnu vit skapa



Bjørn Kalsø fegnaðist um vinnudagin. - Hetta er dagurin, tá ið vinnulívsfólk úr øllum landinum koma saman at viðgera stóru málini – møguleikar, avbjóðingar og trupulleikar, sum landsstýrismaðurin tók til

Mynd: Jens Kr. Vang

full av dómum um vinnufyrirtekur, sum sóu møguleikar á fjarleiðum.

- Áðrenn strandalondini í sjeitiárunum lögdu meginpartin av havsins fiskigrunnum undir seg, var fiskiskapur á fjarleiðum mest týðandi táttur í okkara búskapi.

Bjørn Kalsø mælti til, at føroyingar seta á stovn fyrirtekur í øðrum londum, senda starvsfólk út á fremmandar marknaðir og menna okkara framleiðslur til nýggjar marknaðir.

- Her hava vit helst verið ov varin, men eisini her er broyting um at koma í, tí í hesum døgum síggja vit ikki bara, at útlenskar fyrirtekur keypa seg inn í føroyskt vinnulív, og at út-

lenskir peningastovnar seta seg niður í Føroyum. Vit síggja eisini føroyskar vinnulívsmenn, sum stovna fyrirtekur í útlandum og føroyskar peningastovnar, sum fíggja vinnuligt virksemi í útlandinum.

Framtíðin

Landsstýrismaðurin vísti á, at vit sleppa ikki undan framtíðini – og vit sleppa ikki undan broytingum.

- Fortíðin er farin. Framtíðina kunnu vit skapa – og framtíðin er nú, segði Bjørn Kalsø.



- Tað veldst sjálvandi um fokus og perspektiv. Hyggja vit eftir vandum, síggja vit vandar, men hyggja vit eftir møguleikum, síggja vit møguleikar, segði Bjørn Kalsø á vinnudegnum fríggjadagin

Mynd: Jens Kr. Vang

Fariga Seafood í Lettlandi kosið Ársins Átak



Jan Mortensen, Egil Olsen, Petur Olsen og Jóhan Páll Joensen

Mynd: Vilmund Jacobsen

Dómsnevndin avgjordi at velja Fariba Seafood í Lettlandi til Ársins Átak – og í hesum sambandi verður sagt:

Umframt at velja ársins virki, kann dómsnevndin eisini velja at heiðra eitt virkið ella ein persón, sum hevur gjørt eitt átak, ið kann gagna vinnuligum framburði.

Sjálvt um vit í dag kunnu vera misnøgd við búskaparligu støðuna í landinum og gongdina, mugu vit ásanna, at á mongum økjum síggja vit broytingar og nýskap, sum við framtíðini í huga kunnu føra til framburð.

Dómsnevndin hevur tí aftur í ár valt at heiðra tí, sum vit halda er ársins átak.

Eitt av frambrotunum er áræðið at taka avbjóðingina av vaksandi altjóðagerðini.

Vit síggja, at landsins myndugleikar leggja sína politisku stevnu og sjón fyri 2015 í at menna samfelagið at taka við altjóðagerðini og skapa nýggjar karmar fyri vinnu og handli.

Útlenskar íløgur í Føroyum og serliga íslenskar hava havt stórt rúm í fjølmiðlunum og millum okkara politikarar seinastu tíðina. Røddir hava verið frammi um at verja borg og gera forðingar, so ikki alt fer á útlenskar hendur.

Í øllum vásinum rundan um sokallaðu "innrásina" her heima, hava vit gáað lítið um byrjandi útrásina úr Føroyum. Føroyskir einstaklingar og virki hava í vaksandi mun sæð møguleikarnar í at vaksa um sítt virksemi og inntøkumøguleikarnar við at brúka sín førleika og royndir uttanlands.

Vit nýðast at ásanna, at føroyingar higartil hava gjørt merkiliga lítið

við íløgur í útlandum. Seinastu tíðina eru tó fleiri íløgur gjørdar, eitt nú í oljvinnuni, fíggjaryrkinu, handilsskapi og í fiskasølu.

Týðningarmesta einstaka nýbrotið í hesi altjóðagerð seinasta árið heldur nevndin tó vera útrásina til Lettlands við Fariga Seafood.

Enn er hon lítil í vavi í mun til fleiri aðrar útrásir, men her verða royndir og kapitalur í traditionellari vinnu í Føroyum sett í fyrirteku á landi, har fleiri framleiðslukarmar eru lagaligari enn hjá okkum, umframt at fyrirtekan fær frælsa atgongd til allan ES-marknaðin, og at Lettland hevur góðar avtalur og sambond við grannalondini fyri eystan.

Við valinum av Ársins Átaki 2005 hevur dómsnevndin lagt dent á, at –

- talan er um føroyska vitan og royndir, sum velja altjóða avbjóðingar at vinna pening

- talan er um føroyskan váðafúsan kapital í samstarvi við útlenskan – og

- talan er um føroyskan lánskapital, sum við hesum fær royndir út um ríkismark.

Fariga Seafood er eitt framtak við nógvum váðum, men hví skuldi føroysk vitan og royndir, føroyskur kapitalur og leiðsluførleiki og føroyskur góðsku- og marknaðarkunnleiki bert kunnað verið nýtt í Føroyum. Tað er júst hesir framleiðslufaktorar, herdir í altjóða kapping, sum fara at gagna vinnuligum framburði mest her á landi.

Nevndin hevur tí ikki ivast í at heiðra júst hesa undangongu sum Ársins Átak 2005.